

స్కెచ్

ఇంటాయన X ఐదు

ఇంతకీ యిది కథో, ఊవిత చరిత్రో, లేక వుత్త చత్తవ్యాసమా తెలీక యిల్లా నామకరణం చేశాను. ఇంటాయననగానే, నేనో ప్రీననీ ఆయన నాభర్తనీ మాత్రం నిర్నయించ కండి. స్వతంత్ర భారతంలో నేనొక మొగాట్ట. నాతోక భార్యకూడావుంది. నేనో కొంపలో పుంటున్నాను. దాని ఆసామీ, 'యజమాని' — 'లాండ్ లార్డ్' ఇంటాయన.

నేనీ పాతికేళ్ళల్లో ఐదు కొంపల్లో వున్నాను. కాబట్టి, ఐదుగురు ఇంటాయన్లు గలవాణ్ణి- ఏదో, పిల్లలు గలవాణ్ణిన్నట్లు! ఈమధ్య వోవిషయం ఆరాతీశాను. ఈ ఐదుగురు యజమాన్లు, అన్నదమ్ము లేనట, ఏంచెయ్యను? 'ఇంటాయన X ఐదు' అవక తప్పింది కాదు.

ఇంటాయన సన్నిధానంలో, సర్వస్వతంత్రాలకీ తిలోదకాలొదిలి, బై రాగులై కడగండ్ర పాలవుతున్న దౌర్భాగ్యపు కాపరాలకున్న వాళ్ళతో ఏకీభవించి, సానుభూతి ప్రకటించి ఇంటాయన్లపై కత్తికట్టి, దెబ్బలు తీస్తూ వత్రికలకి, వ్రాసి వాళ్ళని నిర్మూలం చెయ్యడానికి వొక విప్లవం, వొక రాజకీయోద్యమం లేవ దీయ సంకల్పించిన ధీరోదాత్తుణ్ణుకుంటే మీరు పొరబడుతున్నారు. X గుర్తు, ఇంటి యజమాని పీక కత్తిరించే 'కత్తిరి' నిగూఢ ప్రేడ్ మార్కు వుద్యమ 'చిహ్నం' అనుకోవద్దు. నాకట్లాంటి అనాగరీకమైన, ప్రాచీన కొండమనుషుల భావాలులేవు. నేను ఆధునికుణ్ణి. అంటే స్వార్థ పరుణ్ణి. నా సమస్య వేరు.

ఐదుగురి ఇంటాయన్ల విషయం క్లుప్తంగా చెప్పివేస్తే, నాస్వార్థ పరత్వం ఎట్లాంటిదో మీకే తెలుస్తుంది. మొదటాయన వేరు వంచేం ద్రియం. ఆయన్ని నేనెప్పుడూ చూశేదు. అసలాయన్ని చూసినవార్ని

కూడా నేచూళ్ళేదు. ఆయన ఏదేశంలో వుంటాడో కూడా చాలా మందికి తెలీదు. నిజంగా ఆయన బ్రతికే వున్నాడంటే నమ్మడానికి కాస్త సందేహిస్తాను. మరి అదై ఎవరికివ్వను?

“ఈ గృహం నాది; నేనే యింటాయన్ని, అద్దినాకియ్యి.” అని ఆంధ్రదేశంలో వొక్కరూ నాతో అన్నేదు. నాకు సిగ్గేసింది. అదైతే కుండా, ఎట్లావుండను? “నిచుడా—సిగ్గులేదూ? పో వెళ్లు. దేవుడు కోసం తీర్థయాత్రలు చేస్తావు; ముక్తికోసం ఆసనాలేస్తావు; మోక్షం కోసం జపం చేస్తావు. ఇంటాయన్ని కనుక్కోలేవు? పో — ఖాళీ చెయ్యి. అదైపుచ్చుకునే మహానుభావుణ్ణి వెదుక్కో—” అంది, అంతరాత్మ. తక్షణం ఖాళీచేశాను, ఐదేళ్ళ తర్వాత.

రెండో ఆయన పేరు పంచప్రాణం. నేనంటే ఆయనికి పంచ ప్రాణాలూను. ఆయనది పెద్దయిల్లు. అసలు యిళ్ళల్లో ‘పెద్ద’ంటూ లేవంటే నేచెప్పలేను. ఇంటి వై శాల్యం కుటుంబ విస్తీర్ణతని బట్టి వుంటుందని ఒక ఇటలీవాస్తుశాస్త్రకారు డన్నాడు. సంత జనంగల కుటుంబానికి గవర్నర్ గారి భవనం ఇరుకే. మేము లింగులింగు మంటూ యిద్దరిం. అందులోనూ మా ఆవిడ మంచం బద్దీఅంత మనిషి. పెద్దహాల్లో కుర్చీలో కూచుంటే కనబడదని మూల గదిలో చాపేసి ‘కూకుంటుంది’. ఆ యింటికి అన్ని హాంగులూ వున్నవి.

ఆ యింట్లో మా ఆవిడెక్కడుంటుందో ఎవరేనాచెప్పగలిగితే సగంవాటా అద్దకిస్తాను ఇంతకీ ఇంటాయనకీ నాకూ పేచీ, సగం వాటా అద్దకివ్వడంలో వొచ్చింది. ఇల్లు అంతే అనుకోండి. దాన్నినాలు గెట్టి గుణించండి. ఎందుకంటే అది నాలుగంతస్థుల మేడ. “ఇంతిల్లు నాకెందు కయ్యా, కింద వాటాలో మేముంటాం. మిగతాది ఎవరి కేనా, మీయిష్టంవొచ్చిన వాళ్ళకి. ఇన్నూరెన్ను ఏజంట్లకి తప్ప— యివ్వండి.” అని ప్రాధేయ పడ్డాను. బ్రతిమిలాడాను. మూవై. అధికారి చేత వ్రాయించాను. ప్రధానమంత్రి ఆంతరంగిక సెక్రటరీచేత చెప్పించాను. రెంట్ కంట్రోలర్ తో ఫిర్యాదు చేశాను. టౌన్ ప్లా

నింగ్ కమిటీకి వ్రాశాను. ఎసెంబ్లీలో బిల్లు ప్రతిపాదించమని మెంబర్లని కోరాను. ఇన్ని చేసినా, మా పంచప్రాణంగారు వినలేదు.

“నువ్వంటే నాకిష్టం. హాయిగా అనుభవించు. వాళ్ళకి వీళ్ళకి యివ్వడం నాకిష్టం లేదు. వాళ్ళకి ఇళ్ళల్లో కాపరం ఎలా వుండాలో చేతకాదు. నువ్వు గొప్ప కాపరం గాడివి.”

అంటూ నవ్వేసి వెళ్లిపోయాడు. పంచెయ్యను? మా ఆవిడ వొక సలహా యిచ్చింది. “ఊడు వాటాలూ ముగ్గురికి అద్దెలకి మనమే యిచ్చి ఆడబ్బు వసూలు చేసుకుని హాయిగా ఆనందిద్దాం. అదే మార్గం.” అంది.

బుద్ధి గడ్డితిని, ఆ సలహా అంగీకరించి, ముగ్గురు వాటాదార్ల కోసం దేశం గాలించడం సాగించాను. చిత్రం, వొక్కడూ రాలేదు. “అద్దెలేకుండా వొచ్చి కాపరం వుండాల్సిందోహో” అని టముకు వేయించాను. జనం రాలేదు. ఇదేదో కుట్ర అనుకున్నారుట.

“నువ్వు ఇంటి యజమానివా?” అని అడిగారు జనం.

“కాను.”

“మరి అద్దికిచ్చేందుకు నువ్వెవడవు?”

కాబట్టి, పంచప్రాణం గారే శరణ్యం. ఆఖరికి వొళ్లుమండి, మిగతా యిల్లు మరొకళ్ళకి అద్దెకివ్వకపోతే, యిల్లుఖాళీ చెయ్యాలి వొస్తుందని బెదిరించాను. తక్షణం ఖాళీచేశాను—బడేశ్చకి.

నామూడో ఇంటిజమాని పేరు పంచమహాపాతకం. ఆయన చేసిన అపచారం ఏమీలేదు. ఆయనింట్లోనే కాపురం వున్నాను. అదిబాగా పాతిల్లు. హిందూదేశ చరిత్ర జాగ్రత్తగా, వొళ్లుదగ్గరెట్టు గుని చదివిన వాణ్ణికాను; అంచేత అ యిల్లు యేకాలం నాటిదో నేను నిర్నయించలేను. ఇఱ్ఱాకుల నాటిదా? ఏమో! రాములవారు సీతాదేవి అరణ్యవాసం చేసిననాటిధనడానికి తార్కాణం వుంది,

అంజనేయులు, లేక అతని అనుచరులు, ఆ యింట్లోనో, లేక ఆయిల్లు వున్న స్థలంలోనో, ఆవొక్క పుట్టినా మకాం చేసివుండాలి. ఎంచేత నంటారా?

మా యింటమీద వో డజను కోతులబృందం విడిది చేస్తాయి. దేశంలోవున్న కీటకజాలం మచ్చుకొకటి చొప్పున చూరుని అంటి పెట్టుకొని వుంటుంది. సృష్టికి పూర్వం, జీవకణువులోంచి ప్రథమ ప్రాణి వుద్భవించి, వివిధ రూపాలుగా పరిణామం చెంది, తుదకు మానవుడుగా అవడం వరకూ జరిగే ప్రాణుల జీవిత నాటకంలోని మధుర ఘట్టాలన్నీ మావొక్క వంటింట్లోనే తిలకించవచ్చు. ప్రకృతికి 'కళా' ప్రాతిపదికన్నట్లే, ఆ ప్రాచీన, ప్రాకృతిక వైభవానికి మా ఆవిడ ప్రకర్షించిన శిల్ప నైపుణి, కళా చమత్కృతి, నూత్న వైభవాన్నీ, వొక కొత్త చైతన్య శృంగారాన్ని ఆపాదించిందనడం సమంజసం. కుంపటి కోసం వుద్దేశింపబడ్డ బొగులు అందులో తప్ప, యిల్లంతా తాండవిస్తాయి. వృద్ధనారి తలలో నెరసిన శిరోజముల వోలె, బూజులు ఇంద్రజాలాన్ని అల్లుతాయి. ఓహోహో! ఏం వైభవం! ఏమూల చూసినా, చినిగిన బట్టలే, ఏకింద చూసినా, దుమ్ము, దుట్ర, దూగరా, ఏవైన చూసినా, ప్రచండ అగ్నిజ్వాలా నీడలే! ఏమని వర్షింతురా, ఎట్లు వర్షింతురా, నా త్యాగలాజా!

వంచమహాపాతకం గారితో వొకటే చిక్కు. ఆయన చాలా మంచివాడు. చెడ్డవాళ్ళని గురించి అడ్డమైన వాడూ లెక్కర్లు దంచు తాడు గాని, మంచి వాళ్ళవల్ల దేశానికి, మానవాభ్యుదయానికి జరిగే హానిని గురించి, సంక్రమించే అరిష్టాన్ని గురించి, వొక్క వాజమ్మా నోరు పెగల్చడం! మరి నావొళ్లు మండుతోంది. లేక పోతే వంచమహాపాతకం అల్లా అనగలడూ! 'నాయినా, నీకు మరో కొత్తయిల్లు కట్టించి యిస్తాను. అంతవరకూ యియింట్లో ఎల్లానో రోజులు వెళ్ళబుచ్చు' అన్నాడు.

"ఇంతద్దీ యిచ్చుగుంటూ అంతవరకూ యియింట్లో వుండమంటావుటయ్యా" అన్నాను.

ఆయన వొక్క- మహాపాతకం మాత్రం నవ్వి నట్లు నవ్వాడు. 'ఇట్లాంటిల్లు ఎల్లా కట్టించావు? ఎప్పుడు, ఎవరు కట్టించారు?' అంటూ ప్రశ్న పరంపర కురిపించాను. 'ఈ యిల్లు నాదికాదు. మరొకరి దగ్గర అద్దెకుచ్చుకున్నా మీకోసం. నేను కట్టించే యిల్లు నెలరోజుల్లో పూర్తవుతుంది. అంతరకూ ఎల్లాగో గడపండి, ఈ యింటికి మీరు అద్దెకూడా యివ్వొద్దు. నేనే యిచ్చుగుంటాను.' అని వెళ్ళిపోయాడు ఆయన. ఏం చెప్పమంటారు? ఈయన కథ యిల్లావుంది. నాకిదేదో పన్నాగంలా కనబడసాగింది. ఇంత మంచివాళ్ళుండడం, నిజంగా దేశానికి నష్టం. మంచితనంపైన ఏదైనా పన్నుంటే బాగుండు నని పించింది. నాకు పుట్టబొయ్యే అబ్బాయికి, వాళ్ళమ్మాయిని యిద్దా మన్న యత్నం కాదుకదా, కొంపతీసి! పోనిద్దురూ, తీసేటందుకు మనకి కొంపెక్కడేడిసింది అని మా ఆవిడ తన జన్మకల్లా వొక్క చలోక్తి నామీద ప్రయోగించి బొగ్గుల నృత్యానికి బూజులగజ్జకట్టి కాలని కట్టెల చుమ్ చుమ్ సంగీతంలో శృతి కలుపుతూ, గరిటి సంబరంలో నిమగ్నురాలైంది.

నా బుర్రలో—బూజు దులిపింతర్వాత సుమాండి-వొకగొప్ప భావం ప్రవేశించి, స్థావర పడింది. వెంటనే ఆచరణలో పెట్టాను. ఆచార్యుని కెళ్ళి కొన్ని ఆహ్వాన పత్రాలు అచ్చొత్తించి తీసుకొచ్చాను.

“అయ్యా! అమ్మా, నేడు సాయంత్రం 4 గంటలకి మర్కట లగ్నమున, నేనూ, నా సతీమణియు, మాయింటి యజమాని మాకోసం కుదిర్చిన, గృహంలో గృహాలంకరణ మహోత్సవం జరుపుటకు, పెద్దలు నిశ్చయించిరి గావున, ఏ తత్పుణముహూర్తమునకు తాము యథాపరికరములతో విచ్చేసి, పుత్సవము బయప్రదముగా సల్పి, మదర్పిత బొగ్గు, బూజు, దుమ్ము, దుప్ర, కీటక సంపదను గైకొని, మమ్మానందింప జేయ కోరుచున్నాడ.

షరా “మీమీ, తట్లీలు, చీపుళ్లు, గంపలు, జల్లెడలుమీరే తెచ్చుకో ప్రార్థితులు.”

ఆహ్వానాలు వో యాభై అడ్రసులు వ్రాశి సిద్ధంచేశాను. అది చూసి మా ఆవిడ ఆనందానికి మేరేలేదు. ఆకస్మిక ఛాయా చిత్రం లాగ, చేతిలోగరిటని, మూలపడవైచినదై. సంక్రమముతో అరుదెంచి, ఇట్లు చెప్పదొడంగె:

“ప్రభూ, నాచేత కాదగిన కార్య కలాపమంతయూ. పలు పురు పుర ప్రముఖులకి పంచుట మీ సౌదార్యము చాటుచున్నది. రేపిపాటికి పునగృహ మెట్లుండునో వూహింప నోపునె!”

ఊహించడంలో నిమగ్నుల మయ్యాము. అహహా! మాఆహ్వానాలు అందుకోగానే, స్నేహితులు, బంధువులు వొచ్చేసి యిల్లంతా శుభపరుస్తారు. ఎవరెవరికి, ఏమేం పనులు పురమాయించాలో నిర్ణయం చేసుకున్నాను. నామిత్రుడు శరభయ్య మాసిక బట్టలన్నింటినీ వొకదరికి చేరేసి, బొత్తిగా పనికి మాలిన వాటికి నిప్పు పెడతాడు.

కృష్ణావతారం, చినుగులు కుడుతాడు. రాఘవమ్మగారు దుమెత్తి పోస్తారు. హనుమాయమ్మ గారికి తేలువిషం ఎక్కడుట. అంచేత తేళ్ళని చంపి పోగు చెయ్యడం ఆవిడవని. మరి బూజులో- నాప్రాణ స్నేహితుడు గురుమూర్తి,- బూజుల విషయంలో, వాడు కేవలం వరమాత్ముడే- సిగరెట్టుపొగతోనే వాటిని భస్మీభూతం చెయ్యగలుగు. అతని సతీమణి, రమణమ్మ గారు ఆమె కోమల హస్తంతో ఆ బొగ్గుల మసినీ తుడిచి వేస్తుంటే, ఓహహహో!

నేనో పాతికా, ఆవిడో పాతికా-- రమణమ్మ గారుకాదు, మా ఆవిడన్నమాట- ఆహ్వానాలు తీసుకుని, నలుగురికి స్వయంగా యిచ్చి, పిలవడానికని వూళ్ళోకి బయలుదేరాము. ఇంటికొచ్చేటప్పడికి, మధ్యాహ్నం మూడున్నరదాటింది. అతిథులందరూ, మరోపావు గంటలో ఏతెంచ నున్నారు. అమితోత్సాహంతో, కొంపలోకి తలుపు తీసిప్రవేశించాంగదా, మమ్మల్ని ఎదుర్కున్న దృశ్యం ఎట్లాంటిదని మీవూహా!

ఇల్లంతా, శుభ్రంగా, అట్టలలాగ చేశారు ఎవరో. మడత దుప్పటిలాగ, ఫ్లాస్కోలో వాక్యూమ్ గ్లాస్ లాగ, ముత్యంలాగ, చంద్రుడివై తెల్లమేఘంలాగ, ఇల్లంతా కడగబడి, ముగ్గులెట్టబడి, అలకబడి, సున్నంకొట్టబడి, సూర్యోదయంలా గుండంచే నమ్మండి. దొడ్లో నుయ్యంది లెండి. నాసంకల్పం మా గురుమూర్తిని అందులోదించి నీళ్ళు తీయించాలని, అదొక మహస్త్రమైన దిగుడు బావి. భూగోళ శాస్త్రం పరీక్షలో యిట్లాంటి ప్రశ్న అడుగుతుంటారు. “నూతులో చేద వెస్తే, న్యూయార్కు పట్నంలో ఆచేద తేలింది. దీన్నిబట్టి ఆనుయ్యి ఏపట్నంలోదో కాకపోయినా, ఏదేశంలోదో చెప్పుకోండి? మీకిచ్చిన ప్రపంచ పటంలో ఆపట్నం దగ్గర గుర్తుపెట్టండి” అని అడుగుతారు. దానికి సమాధానం మాదొడ్లో నుయ్యి. ఇల్లంతా శుభ్రం చెయ్యడం కాకుండా ఆనూతులోంచి నీళ్ళతోడి అరడజను గంగాళాలు నింపారు ఎవరో. ఈ దురంతం చేశిందెవరు? ఎవరైనా ఊమాద్దులు కారు. ఊణంలో నలుగురు అతిథులూ వొస్తారు. నావనేం గాను ! ఎంత పరాభవం ! ఏదీ మీబొగ్గుల దొంతరంచే ఏంచెప్పను? బూజులేవమ్మా అంటే మా ఆవి డేమనగల్గు? అన్నీ గతించినై; ఆ తేళ్ళపరంపరలు, ఆ బొజ్జింకల వయ్యారపు సముదాయము; ఎలుకల మందహాసము; సాలీండ్ల మూగతపస్సు; మాసినబట్టల స్థానచలనము- అన్నీ నశింపు. మా కేది దిక్తు? ఏది దోవ? నేను మా ఆవిడా, గోదావరి, కృష్ణా, యీ రెంటిలోనూ ఎవరు ఎందులో పడటమా అనే విషయం తర్కించు కుంటుండగా వొకచిరునవ్వు వినిపించింది. వొకటికాదు, రెండు చిరునవ్వులు. వాటిని వుద్భవింప చేసినవారు, పంచమహాపాతకం గారు, ఆయన సతీమణి.

“మీరు వదుతున్న అవస్థ చూడలేక, మీరు యింట్లోలేని సమయంలో నేనే యిదంతా శుభ్రం చేయించాను. మనకొత్తిల్లు వారంలో సిద్ధం కాబోతోంది. ఈవారం యిక్కడే నిశ్చింతగా గడపండి” అన్నాడాయన. ఏనాడు నామకరణం చేశారో పెద్దలు, ఆయన్ని తల్చుకుంటే పంచమహాపాతకాలు పట్టుకొని, ఎముకల్లోకి జీర్నించి

పీడించి, మసిచేసి వొదిలి పెడతాయా అనిపించింది. వైగా ఆ చిరు నవ్వుచూడండి!

“ఇలా నాతోరండి” అని నన్ను వీధిలోకి తీసికెళ్ళాడు.

“అల్లాపైన చూడండి”

చూశాను,

ఏమీ కనబళ్ళేదు.

“ఇంతేనా, మీజ్ఞాపకం. ఇదివరకెన్ని కోతులుండేవో మరిచి పోయ్యారా తరిమేశాను.”

దాంతో కత్తి నాగుండెలోకి పోవడం, మెలితిప్పడం సమాప్తం. ఈసీచుడితో నా కేల.... ఛీ. అసుకుని, ఆసాయంత్రం యిల్లు ఖాళీ చేశాను— అంటే ఆవారాంతం వోసాయంత్రం అన్నమాట.

ఇహ మా నాలుగో ఇంటాయన్ని గురించి చెప్పటానికి నాకు వోపికాలేదు, పున్నా తీరుబడిలేదు, ఎంచేత నంటే, ఆయనింట్లో నేనున్నది సరిగ్గా మూడుగంటలు. వివరాలు నాకు బాగా జ్ఞాపకం లేవు. ఆయన రాసిన వుత్తరముక్క చూసుకుని, నేనూ, మా ఆవిడా వొక రెండెళ్ల బండిలో సామాన్లు వేసుకుని మరో వొంపెద్దు బండిలో మేంఎక్కి అడ్రసు ప్రకారం వొక యింటిముందు దిగాం' వీధి గుమ్మం మూసివుంది. వక్కన బుల్లికిటికి వుంది.— ఎంతలెండి యుద్ధకాలంలో వొచ్చిందే అగ్గిపెట్టి - అంత; - ఆ కిటికీలోంచి ఓ యాభై తలకాయలు తొంగిచూశాయి.

“ఖాళీలేదు వెళ్ళండి మేంవచ్చేశాం” అని బృందగానం సాగించాయి.

“నేను యింటికోసం రాలేదు. ఇంటాయన కోసం వొచ్చాను.” అన్నాను నమ్రతతో.

“ఆయన పేరు?” అన్నాయి ఓ అరడబను తలకాయలు.

“పంచాంగం” అన్నాను.

ఆ తలకాయలు నవ్వి నవ్వి మాయసుయ్యాయి. మా ఇంటా యనపేరు పంచాంగం. దానికి నేనా బాధ్యుణ్ణి. వారింట్లో కాపరం వుంటూ, ఆయనపేరు చెప్పేటప్పటికే విరగబడి నవ్వడమా? ఎంత అన్యాయం!

పంచాంగంగారు ఆ వెనకపీఠిలో వుంటున్నారు. బళ్ళు వెనక్కి మళ్ళించి, పంచాంగం గారింటికి చేరుకున్నాం. ఆయన అరుగుమీద కూర్చుని చుట్ట నముల్తున్నాడు. ఆయనమీదికి తారా జవ్వలా వెళ్ళాను:

“పం పనయ్యా ఇంట్లో ప్రవేశించమని అంతక్రితమే మరొకరి ఆయింట్లో ప్రవేశ పెడతావా. ఇదేనా పెద్దమనిషితరహా. మాడు నీవిషయం కనుక్కుంటాను” అన్నాను. అంటే అచ్చంగా యింత కఠినమైన మాట ప్రయోగించ లేదనుకోండి. తత్తుల్యమైన భావం ప్రకటన చేశాను. పంచాంగం చుట్టతీసి నవ్వి, ‘ఓసే’ అని కేకేసి, పడక కుర్చీ వేసి కూర్చోమన్నాడు. సగం పంచాంగం— (అంటే ఆయన భార్యలెండి) మరచెంబు, గ్లాసుతో మంచినీళ్ళు తెచ్చింది. వీధిలోకెళ్లి మా ఆవిణ్ణి బండిలోంచి దించి, లోపలికి తీసుకెళ్ళి కాళ్ళుకడిగి పసుపు పారాయణ పూసి, హారతిచ్చింది. అరిసెలు, అప్పాలు, అరడజను మొక్కటొన్న పొత్తులు వెండి వళ్ళెంలో తెచ్చి నాముందు పెట్టింది.

“ఇదిటయ్యా నువ్వు చేసేవని. చెప్పేదొకటి చేశేదొకటినా?” అన్నాను. కోపందిగమింగుకోలేక.

“తరవాత మనవిచేస్తా, ముందు భోంచెయ్యండి.” అన్నాడు పరమపంచాంగం.

నేను ఫలహారం చేస్తున్నా, సంస్కారం, నాకరికతగల అధునికుణ్ణి కాబట్టి. మరోడైతే, ఆ పొత్తులు ఆయన మొహానకొట్టి మరీ వెళ్ళును.

“మీకు రాసిన వుత్తరం ఆయనకి వెళ్ళిందిట. ఆయనదీ మీదీ వొకటేపేరుట. మీరు మళ్ళా రెండుమూడుత్తరాలు వ్రాశారు. ఓవేళ నా వుత్తరం అందలేదేమో అని, మళ్ళా మొన్నవ్రాశాను. ఆవుత్తరం సరిగ్గానే చేరిందన్నమాట, పోస్టువాడు యిప్పటికేనా నిజం తెలుసుకున్నందుకు సంతోషించాల్సిందే.”

“పేరువొంకని ఆయాభై తలకాయల కుటుంబంగాడు అందు లోప్రవేశిస్తాడా? వాణ్ని బైటకి తోలెయ్యలేరూ, ఇంటియజ మాన్లుగా.” అన్నాను.

“పోనిస్తురూ పాపం. ఇల్లులేక ఎంత అవస్థపడుతున్నాడో.”

నావొళ్ళు మండడం సాగించింది. చూడండి, స్వార్థరాహిత్యం వల్ల ఎంతకీడు వాటిల్లు తోందో.

“మరి నా మాటేం చెప్పారు?”

“భగవానుడి కృపుండాలిగాని, అన్నీ చక్కపడతై. నేనన్నీ ఏర్పాటు చేస్తాగా.”

“మీకు మరోయిల్లుందా?”

“మీ కెందుకు, ఆ సమస్యనాకు విడచి పెట్టండి” పంచాంగం వీధిలోకెళ్ళి నలుగురు ఉక్కులాంటి మనుషుల్ని పోగుచేసి, బండిలో సామానంతా, ఇంట్లో పెట్టించాడు. నాకర్థంకాక ఆశ్చర్యంతో చూస్తూ అరికెలు తింటున్నాను.

ఇంట్లోంచి, తన సామాన్లు వొక్కొక్కటే, వీధిలోకి చేరేస్తున్నాడు. మంచాలు, బల్లలు, కవ్వం, రోకలి, రెండు జల్లెళ్లు, ఐదు ట్రంకు పెట్టెలు, గంపలు, మాసిన బట్టలమూటలు సర్వమూ బైట జేరేయించాడు. మేం దిగిన రెండెళ్ల బండిలో పెట్టిస్తున్నాడు.

“ఒకసారి తమరు లోపలికి దయచేస్తారా - కాస్త శ్రమనుకోక” అన్నాడు.

అదంతా స్వప్నంలాగుంది. లోపలికెళ్ళాను. నలుగురు వుక్కుమనుషులు, ఆయనా కలిసి మధ్యవోల్లో భోషాణాన్ని కదల్చడానికి యత్నిస్తున్నారు. నన్నూ వొకచెయ్యి వేయమని అడిగాడాయన. “ఇవన్నీ ఎక్కడికి చేరేస్తున్నారు?” అన్నాను.

“నేను నిజాయితీగల పెద్దమనిషిని. ఆడినమాట తప్పను. మీకు ఇల్లు యిస్తానన్నాను. ఇన్వీశీరతాను. మీరు మాయింట్లో వుండండి.....?”

“మీరో.....”

“నామాటకేం. భగవానుడున్నాడు. ఏచెట్టు నీడకో చేరుకుంటా - ఇల్లు మెల్లి మెల్లిగా అదే దొరుకుతుంది” అన్నాడుఆయన.

ఇదేం కర్మ!

“అల్లా వీల్లేదు. నలుగురూ ఏమనుకుంటారు?”

“ఏమనుకుంటారు, అద్దెకోసం యజమాని వనవాసం చేస్తున్నాడనుకుంటారు. అసలందుకే ఇల్లు కట్టుకోడం. తమకి తెలియందేముంది లెండి. పోనీ భోషాణం యిక్కడే వుంచుతాను. తమరేవాడుకోండి.”

ఆచివరి వాక్యంతో, నాపొత్తికడుపులో బల్లెం గుచ్చినట్లైంది.

“ఇంకానయం. మీరే వుండండి. నేను మా ఆవిణ్ణి పుట్టింటికి పంపేసి, ఏదో హోటల్లో గడుపుతాను.” అన్నాను.

అల్లా ఎంతమాత్రం వీల్లేదు. వైగా మీ యిష్టమా! భగవానుడి ఆజ్ఞ వుండాలండోయ్....”

నేను వంటింట్లోకెళ్ళి మా ఆవిణ్ణి బరబరా యీడ్చుకొచ్చి వొంచెద్దుబండిలో ఎక్కించాను.

“ఎక్కడికి ప్రయాణం?” అన్నాడు.

“ఇప్పుడే నదిలో స్నానంచేసి వస్తాం. తోల్రాబండి.” అనడంతో బండి కదిలి, అప్రతిష్టపాలవడం తప్పించుకున్నాం. నదిలో స్నానానికని ఆయనతో చెప్పినా, నాకు మళ్ళా యివతలకొచ్చే సంకల్పంలేదు. అట్లాంటి సందర్భాలలో ఆత్మహత్య తప్ప, మరి గత్యంతరంలేదు. పంచాంగం అన్నట్లు, యివన్నీ మనిష్టమా - భగవానుడి ఆజ్ఞికావాలి. అంచేత ఆత్మహత్యలాంటి వెర్రివెర్రి వేషాలెయ్యక, ఊన్నగా ఆవిడను పుట్టింటికంపి, నేను హోటల్లో మకాం చేశాను.

ఇది 1946 మాట. పంచభూతంగారింట్లో కొత్తకావరం - నేనూ మా ఆపిడా, వంటమనిషి, పసిపిల్లా, రెండు పిల్లలూ. అద్ది పాతికరూపాయలు. అన్ని విధాలా మంచిల్లు. పంచభూతంగారు పక్కవీధిలో వుంటున్నారు. వేరాలు లేకుండా కులాసాగా సంవత్సరం గడిచి పోయింది. 1947 ఆగస్టు వచ్చింది.

దేశానికి స్వతంత్రంవచ్చింది. నాకూ వో ఆడపిల్ల-ఎంతకాలం వూరుకుంటుంది చెప్పండి- కలిగింది. భూములు పుష్కలంగా పండా యి; ఉద్యోగం పెద్దదయింది. చేతులో బోలెడంత డబ్బు. మనమే ఇల్లు కడదాం, ఎంత కాలం అద్దెకొంపలు. పట్టుమంది కూడా, మా ఆవిడ. దేశవిభజనా, కాందిశీకుల సమస్యలై లుదేరిన సంగతి మీరందరూ ఎరుగున్నదే. ఒక్కసారిగా దేశం అంతటా అద్దెలు పెరిగినయి. ఒకటో తారీకున అద్ది యివ్వడానికి పంచభూతంగారింటికి స్వయంగా వెళ్ళాను. ఆయన నలభై చేసినా యివ్వడానికి సిద్ధంగా వున్నాను. అప్పే, ఆయన విషయం ఎత్త లేదు. వెదుతూ వెనక్కి తిరిగిఅన్నాను.

“మరి....మరి...అద్దెమాట?”

“ఇస్తీరిగా...”

“ఆ...సరే....” అని నవ్వుకుని వెళ్ళిపోయాను.

తర్వాత వారం రోజుల్లో మా ఇంటిని కొంత మరమ్మతు చేశాడు. ముందులాంటిది, వెనక ‘అవుట్ హౌస్’ సరంబీ, గిలాఖా, అరె

కకాచెట్లు, బుల్లితోట, అందులో విహరించే పక్షులు, అవిబైటకి పోకుండా చుట్టూ వైర్ నెట్టింగు.

యాభై యివొచ్చునని నిర్ధారణ చేసుకున్నాను. ఆనెల ఆయనే మాయింటి కొచ్చాడు. వందరూపాయిల నోటిచ్చాను. పాతికా తీసుకుని మిగతాడబ్బిచ్చేశాడు.

“చాలా బాగుంది ఇల్లయిప్పుడు” అన్నాను.

“ఏదో-- చేయించాను. మీకు సంతృప్తి గలిగితే అదేచాలు.”

“మరి అద్దీమాటో?”

“మామూలే”

“ఎక్కువ చెయ్యరు?”

“చెయ్యను.”

“అందరూ చేస్తున్నా.”

“వాళ్లకు మతుల్లేవు. ఇచ్చేవాళ్ళకి గతుల్లేవు”

“మీరు బోలెడు డబ్బు యింటిమీద పెట్టారు. అది రాబట్టుకోరు?”

“నా ఇంటిమీదే బిర్చుపెడుతున్నా గాని; పూళ్ళో వాళ్ళ యిండ్ల మీద కాదుకదా.”

“మీరు అనుభవించడం లేదుగా.”

‘మీరనుభవిస్తే, నేననుభవించినట్టు కాదు?’

ఈ పెద్ద మనిషి నేం జెయ్యమంటారు? బోలెడుమంది పిల్లా జెల్లా వైగా, ఎల్లా గడుస్తుంది. నాకు జాలేసింది,

మరుసటి నెలలో వారింట్లో ఏదో కార్యం వొచ్చింది. నేనూ వెళ్ళాను. వొచ్చేస్తూ అన్నాను:

“నామనస్సు వూరుకోడం లేదు. మీరు అద్ది ఎక్కువ చెయ్యాలి.”

“చెయ్యను”

“బాగా ఆలోచించండి, రోజులు బాగాలేవు. మీకు గడవదు”

“అందరికీ గడిచినట్లే నాకూను.”

“అప్పులపాలై పోతారు.”

“దైవ కృప”

రామదాసులా నటిస్తాడేం, యీ పంచపిశాచంగాడు? నాకు నిద్రపట్టడం లేదు. బెంగతో మా ఆవిడ మంచానవడింది. వాళ్ళింట్లో కథలూ కార్యాలూ జరిగినప్పుడు, బహుమతుల రూపేణా వా కేదో ముట్టచెబుదాం. బెంగెట్టుకోకు, - లేచి, తిరుగు - అని ఆవిణ్ని వూరడ బెట్టాను.

ఇంతలోకి పూ అదృష్టవశాత్తు, హైదరాబాదు సమస్య చక్కా వొచ్చింది. దేశంలో అందరూ, అద్దెలు నాలుగింతలు చేసి వూరు కున్నారు.

మా ధాకినీభూతంగారు మాత్రం, అణాకూడా పెంచలేదు, నాకోభావం తట్టబోయి మానేసింది. అదేమిటో తరవాత మనవి చేస్తాగా.

మీకిదంతా చదవడం విసుగనినాకు తెల్సు. కాని ఏం చెయ్యను? ఈ నావిషాదగాధ విసుగెత్తించిందంటే ఆశ్చర్యమేమిటి? పైగా నగ్న సత్యం యీ రోజుల్లో ఎవరికి రుచిస్తుంది చెప్పండి. ఇంతవరకూ వోపిగ పట్టినవారు, యీకాస్తాచదివెయ్యండి మరి, అట్టే యిదవక ! ఇదే రసవత్తరఘట్టం.

మూడు నెల్లక్రితం, అమాంతం మావక్కింటాయన మా యింటి కొచ్చి లబోదిబోమనిబుర్ర మాకొత్తగా సున్నంవేసినగోడకి కొట్టు కున్నాడు. ఏమిటయ్యా కథ అని అడిగాను.

“ఇంకేముంది? చిప్పా, కర్రా చేతికివ్వండి” అన్నాడు.

“నిదానించి చెప్పండి - మా గోడ చెడిపోతుంది.”

“ఏం చెప్పమంటారు? మా ఇంటాయన అమాంతం అద్ది నాలు గింతలు చేసేశాడు.”

“ఏం చెప్పమంటారు. హైడ్రోజెన్ బాంబ్ తయారైంది. అందుకుట.”

“ఎంతధన్యుడవయ్యా - పిచ్చివాడ, సంతోషంతోటి పార్టీ యివ్వడంపోయి యిల్లా బెంబేలెత్తి ఎవరేనా ఏడుస్తారా! లే, లే, వెళ్ళి మొహం కడుక్కో” అని ఆ దీనుణ్ణి పంపించివేశాను. బుజాన తువ్వాలి వేసుకుని, తొందరగా వంచభూతం గారింటి కెళ్ళాను.

“ఏమండోయ్ - ఇహ మీరు పూరుకుంటే లాభంలేదు. కొంప మునిగింది.”

“దొంగలు గోడకి కన్నా లెట్టారా - పోనీలెండి, మళ్ళాగోడ లెట్టిద్దాం - యీసారి డిస్టెంపర్ చెయ్యించి, ప్లాస్టిక్ షిట్స్ వేయిస్తాగా”

“అదికాదయ్యా, హైడ్రోజెన్ బాంబ్ తయారైందిట.”

“అవుతే.”

“మీరు ఆ దైక్కువ చెయ్యరూ?”

“దానికీ దీనికీ ఏం సంబంధం?”

“బాగానేవుంది. వొక్కబాంబ్ తో మీ యిల్లు భస్మంఅవుతుంది. అది జరిగేలోపలే, మీ పెట్టుబడిసొమ్ము రాబట్టుకోవాలి, అంచేత దయచేసి యింటద్ది వందచెయ్యండి” అని బ్రతిమిలాడాను.

భూతం వికృతంగా నవ్వుడం సాగించాడు. “పిచ్చివాడా - బాంబ్ లేస్తే, నేనూ, నువ్వుమాత్రం వుంటామా? డబ్బుంటుందా? అందరం దుమ్ములో కలిసిపోతాం. వెళ్ళండి. వెళ్ళి రోజూ భగవద్గీత

పా రాయణ చెయ్యండి." అన్నాడు. నేను సిగ్గుపడి, కొంపకి చేరు కున్నాను.

ఇంద్రాక అన్నా నే, వొక భావం వొచ్చి మా నేసిందని, ఆ భావం యీసారి లోపలికి జొరబడింది. అదేమిటంటే యీ సమస్య అంత ర్జాతీయ సమితి ముందు పెట్టి న్యాయం పొందుదామని. వెంటనే వొక ప్రణాళిక తయారు చేశాను. అందులో నిబంధనలు చూడండి.

1. ప్రతి యింటి యజమానీ ఇల్లు అద్దెకు ఇవ్వబడదని బోర్డు కట్టాలి.

2. ప్రతినెలా కాకపోయినా ప్రతి సంవత్సరమూ ఇంటి దై ఎక్కువ చేసితీరాలి. ఏవిధంగా?

అ. పాతదైన కొద్దీ అద్దె పెరుగుతుండాలి.

ఆ. గోడలు లేకపోతే గోడకి 10 రూపాయిలు చొప్పున.

ఇ. కప్పక పోతే 50 చొప్పున.

ఈ. నేలమట్టం లేకపోతే 100 రూ, లు.

3. మరమ్మతులు ఎప్పుడూ తలపెట్టకూడదు. ఆ ఖర్చుతో మరో యిల్లుకట్టించి మరో సంసారం నిలబెట్టవొచ్చు.

4. సాధ్యమైనంత వరకూ ఇంటాయన అద్దెకిచ్చిన వాటా దగ్గరలోనే కాపరంపుండాలి. స్విట్జర్ లాండ్. కై రో, అలాస్కా, మాస్కోల కేసిమకాం చెయ్యకూడదు,

5. ఇది ఆఖరు నిబంధన—

ఇంటాయన అద్దెకున్నాయన్ని ఖూనీ చేస్తే ప్రపంచ కోర్టుకి మాత్రం విచారణ చేసే అధికారం వుంది. మిగతా కోర్టులకి లేదు.

అల్లాగే అద్దెకున్నాయనకి ఇంటాయన్ని ఖూనీ చెయ్యాలన్న సంకల్పం కలిగినట్లు ఋజువైతే, ఋజువొచ్చిన వాడినీ, సంకల్పం

కలిగినవారిని, వరల్డ్ కోర్టు విచారణచేసి, యిబివు కాటవియినా, మరణదండన పిడించే హక్కుంది.

ఇది తయారు చేసిన తర్వాత మొదటిసారిగా పంచభూతాన్ని చంపడానికి నిశ్చయించుకున్నాను. దైవం కలిసింది. ఆ వుదయమే, స్టీఫన్ తి కాక్ అనే వొక తోటి కాపరస్తుడు అమెరికాలో కాలేజీ ప్రొఫెసర్. న్యూయార్కు పట్నంలో, అద్దె ఎన్నిసార్లుకోరినా ఎక్కువ చెయ్యని మిషమీద, తన ఇంటి యుబహునిని పిస్టోల్ తో కాల్చిచంపేసి పోలీసులకు పట్టుబడి పోయిన సంగతి వ్రాయడం, ఆ వ్రాశింది నే చదవడం జరిగింది. ఆ వింతగాధ ఆంధ్రదేశం మినహా ప్రపంచం అంతా చదివే వుంటుంది.

ఈ విషయంలో నేను ఆయన వ్యాసంలో సంగతులు కొంగిలించానని అనుకోవద్దని మనవి. చంపాలన్న సంకల్పం మాత్రం అది చదివినతర్వాత కలిగింది. మేమిద్దరం కలిసి, వొక రే చంపామని కూడా అనుకోవద్దు. ఆయనకి పిస్టోల్ లెసన్నుంది. నాకులేదు. ఆయన మిట్టమధ్యాహ్నం హత్యచేశాడు. నేను నిశిరాత్రి చేశాను. ఆయన నేరం వొప్పేసు కున్నాడు. నే వొప్పుకోను. నేను విరికివాణ్ణి, స్వార్థ పరుణ్ణి. ప్రాణంపై తీపిజాస్తి. వెళ్ళి ఎల్లాగో ఆ పంచభూతాన్ని హత్యచేసి, రక్తం చేతులు కడుక్కున్నాను.

కొంప తీసి నిజమనుకుని నామీద కేసు పెట్టేరు ! చంపలేదండీ—చంపుదామన్న కసి అంతగా వుందన్నమాట. ఆ కసి తీర్చుకోడానికి అల్లా వ్రాశాను. అంతే !

ఇప్పటికైనా తెలిసిందా, నాస్వార్థపరత్వం ఎట్లాంటిదో !